



राजस्थान  
Rajasthan

## नकली घी बनाने वाली फैक्ट्री का भंडाफोड़, कई नामी कंपनियों के खाली डिब्बे और रेपर बरामद, 1 आरोपी गिरफ्तार



जयपुर. डीएसटी नॉर्थ टीम ने जालूपुरा और चाकसू थाना पुलिस के साथ नकली घी माफियाओं के खिलाफ संयुक्त कार्रवाई को अंजाम दिया है. पुलिस ने शनिवार को कार्रवाई करते हुए भारी मात्रा में नकली घी बरामद किया है. जालूपुरा इलाके में सरस घी के 94 डिब्बे, कृष्णा घी के 720 डिब्बे, लोटस डेयरी के 150 डिब्बे, लोटस डेयरी के दो पीपे, कृष्ण घी की प्लास्टिक की थैलियां, रबर मोहर, सरस डेयरी के सफेद रंग के नकली कार्टून बरामद किए गए हैं. साथ ही एक आरोपी को भी गिरफ्तार किया है. वहीं चाकसू इलाके में नकली घी बनाने वाली फैक्ट्री का भंडाफोड़ करते हुए 15 लीटर नकली घी और पैकिंग मशीन के साथ पैकिंग सामग्री बरामद की गई है.

डीसीपी नॉर्थ राशि डोगरा के मुताबिक नकली घी माफिया मोटी कमाई करने के लिए आम जनता की आंखों में धूल झाँक कर लोगों की सेहत के साथ खिलवाड़ कर रहे हैं. विभिन्न ब्रांड की पैकिंग में काफी मात्रा में नकली घी बेच रहे माफियाओं के खिलाफ कार्रवाई की गई है. माफियाओं के खिलाफ कार्रवाई करने के लिए एडिशनल डीसीपी नॉर्थ दिनेश शर्मा और एसीपी कोतवाली नरेंद्र कुमार के सुपरविजन में डीएसटी नॉर्थ टीम के प्रभारी दिलीप कुमार सोनी के नेतृत्व में स्पेशल टीम का गठन किया गया था. पुलिस की स्पेशल टीम ने नकली घी और अन्य खाद्य सामग्री सप्लाइ करने वालों पर निगरानी रखते हुए शनिवार को कार्रवाई को अंजाम दिया है.

Source: <https://www.etvbharat.com/hindi/rajasthan/state/jaipur/spurious-ghee-manufacturing-factory-busted-in-chaksu-jaipur/rj20230813070023822822554>